

एडीबी प्रेसिडेन्ट ने किया जयपुर मेट्रो का दौरा

17 जून, 2015 जयपुर। एशियन विकास बैंक (एडीबी) के प्रेसिडेन्ट श्री ताकेहिको नकाओ ने आज बुधवार को जयपुर मेट्रो फेज 1बी का निरीक्षण किया व चांदपोल से सिविल लाइन्स तक मेट्रो में यात्रा की। इस दौरे में श्री ताकेहिको के साथ जयपुर मेट्रो के अध्यक्ष एवं प्रबंध निदेशक श्री निहालचंद गोयल, एडीबी का 5 सदस्य दल व जयपुर मेट्रो व दिल्ली मेट्रो के उच्च अधिकारी मौजूद रहे।

श्री ताकेहिको का यह दौरा बडी चौपड से शुरू हुआ, जहां उन्होने बडी चौपड पर बन रहे भूमिगत स्टेशन के निर्माण कार्य की प्रगति को जाना। जयपुर मेट्रो के परियोजना निदेशक श्री अश्वनी सक्सेना ने डिजाइन व प्लान के माध्यम से फेज 1बी में चांदपोल से बडी चौपड तक बनने वाले भूमिगत मार्ग की जानकारी व प्रगति से अवगत कराया। श्री गोयल ने श्री ताकेहिको को जयपुर मेट्रो के द्वारा उठाये गये ऐतिहासिक संरक्षण के प्रयासों की जानकारी दी। उन्होने बताया कि जयपुर मेट्रो द्वारा ऐतिहासिक संरक्षण हेतु एक ज्वाइंट कमीटी गठित की गई है, जिसमें अन्य तकनीक विशेषज्ञों के साथ पुरातत्व विशेषज्ञ भी सदस्य हैं, जो ऐतिहासिक संरक्षण का पूरा कार्य मॉनिटर कर रहे हैं। श्री गोयल ने बताया कि छोटी चौपड व बडी चौपड पर खुदाई के दौरान के मिले जलकुण्डों को स्टेशन निर्माण के पश्चात पुनर्स्थापित किया जायेगा।

इसके उपरांत श्री ताकेहिको व उनके साथ दल ने चांदपोल मेट्रो स्टेशन पहुंच सर्वप्रथम वहां तैयार की गई लांचिंग शाफ्ट का अवलोकन किया। श्री गोयल ने दल को बताया कि टीबीएम मशीन स्थापित की जा चुकी है तथा खुदाई शुरू की जा चुकी है।

इसके बाद श्री ताकेहिको ने जयपुर मेट्रो में चांदपोल से सिविल लाइन तक की यात्रा की, इस दौरान श्री गोयल द्वारा श्री ताकेहिको को जयपुर मेट्रो की पूरी कार्य प्रणाली, स्ट्रक्चर विशेषताओं इत्यादी से अवगत कराया गया। श्री ताकेहिको ने इसके बाद सिविल लाइन मेट्रो स्टेशन से एलिवेटेड रोड व डबल डेकर मेट्रो स्ट्रक्चर का अवलोकन किया व उसकी सराहना की।